



Хвала Хрысту!

Віншую чытачоў рубрыкі “На скрыжаванні” з нагоды першай гадавіны яе існавання. Ужо роўна год, як на старонках газеты “Слова Жыцця” з’яўляецца наша рубрыка для моладзі. Давайце падвядзём вынікі.

За ўвесь час мы разам з Вамі мелі магчымасць пазнаёміцца з адзінаццацю святымі асобамі, даведацца аб іх жыцці і шляху да святасці. Мы разважалі над адзінаццацю актуальнымі пытаннямі: каханне, прызначэнне, магчымасці, час, мова... Адзінаццаць разоў мы вызначалі для сябе справу і мэту месяца. Мы размаўлялі на “добрай” мове, запаўнялі ўнутраную пустэчу, дзяліліся сваёй любоўю і выпраўлялі свае памылкі. Нас чакаў цікавы свет хрысціянскай літаратуры. Мы разважалі над радкамі Бібліі і слухалі добрыя песні.

З Богам!

ВЫКАЗВАННЕ З БІБЛІІ: “Госпаду Богу твайму пакланяйся і Яму аднаму служы” (Мц 4, 10).

Бог адзін. І толькі. Але Яго непрыкметна могуць засланіць многія людзі і нават рэчы. Каб гэтага не адбылося, вельмі важна аналізаваць усе свае дзеянні, караць сябе за нейкія промахі і памылкі, пасля чаго сумленне, безумоўна, будзе крычаць удвая гучней. І сэрца ад любові да свайго адзінага Бога будзе біцца ўдвая хутчэй. †

Мэта месяца: вызначыць накірунак

Чалавек па сваёй натуры зменлівы, непастаянны ў поглядах і дзеяннях. Ён можа казаць адно, а рабіць зусім іншае. Ад гэтага ён адчувае няўпэўненасць у сваіх жаданнях, у сваёй будучыні. А навошта гэта?

Калі ёсць канкрэтная мэта, то ўсе намаганні, сілы, магчымасці, нават нейкія выпадковасці чалавек накіроўвае ў адно рэчышча. І для справы добра, і чалавек унутрана ўраўнаважаны.

Калі часта змяняць накірунак свайго жыцця, можна заблытацца ў самім сабе: хто я, навошта живу, якая ад мяне карысць. А паволі падымаючыся па прыступках, можна атрымаць асалоду і ад шляху, і, затым, ад дасягнутай мэты. Галоўнае – ведаць, па якой лесвіцы падымаешся і навошта.

Визначаєм правильны арыенцір!

Аўтар: Ангеліна Пакачайла
02.02.2012 01:00

